



ALL INDIA RADIO THIRUVANANTHAPURAM

ആകാശവാണി തിരുവനന്തപുരം
പ്രാദേശികവാർത്തകൾ

DATE: 18.03.2018

TIME: 06.20 PM

പ്രധാന വാർത്തകൾ

1. എൻ.ഡി.എ ഗവൺമെന്റ് അധികാരത്തിൽ വന്നശേഷം 113 ലക്ഷം പേർക്ക് തൊഴിൽ ലഭിച്ചതായി കേന്ദ്ര സഹമന്ത്രി അൽഫോൺസ് കണ്ണന്താനം.
2. കേരളത്തിൽ ഡിജിറ്റൽ വിപ്ലവത്തിന് കളമൊരുക്കുന്ന ഫ്യൂച്ചർ ഉച്ചകോടി വ്യാഴം, വെള്ളി ദിവസങ്ങളിൽ കൊച്ചിയിൽ നടക്കും.
3. പരീക്ഷണാടിസ്ഥാനത്തിൽ വിശപ്പ് രഹിത കേരളം പദ്ധതിക്ക് ആലപ്പുഴയിൽ ശനിയാഴ്ച തുടക്കമാകും.
4. കേരള ബ്ലോഗ് എക്സ്പ്രസിന്റെ അഞ്ചാമത് എഡിഷന് സംസ്ഥാനത്ത് തുടക്കമായി.
5. ന്യൂഡൽഹിയിൽ നടക്കുന്ന കോൺഗ്രസ് സമ്പൂർണ്ണ സമ്മേളനത്തിന് ഇന്ന് സമാപനം.
6. വഡോദരയിൽ നടന്ന വനിതാ ഏകദിന ക്രിക്കറ്റ് പരമ്പരയിൽ ഇന്ത്യയെ പരാജയപ്പെടുത്തി ഓസ്ട്രേലിയയ്ക്ക് കിരീടം.

00=====+++++=====+++++=====+++++=====00

അൽഫോൺസ് കണ്ണന്താനം

എൻ ഡി എ ഗവൺമെന്റ് അധികാരത്തിൽ വന്ന ശേഷം 113 ലക്ഷം പേർക്ക് തൊഴിൽ ലഭിച്ചതായി കേന്ദ്രമന്ത്രി അൽഫോൺസ് കണ്ണന്താനം ചെന്നൈയിൽ പറഞ്ഞു. ഐ.ടി. മേഖലയിൽ മാത്രം 16 ലക്ഷം പേർക്ക് തൊഴിൽ ലഭിച്ചു. ഗവൺമെന്റ് അധികാരത്തിൽ വരുമ്പോൾ മൊബൈൽ ഫോൺ സമാഗ്രികൾ ഉല്പാദിപ്പിക്കുന്ന രണ്ട് കമ്പനികളാണ് ഉണ്ടായിരുന്നത്. ഇന്ന് 120 കമ്പനികളുണ്ടെന്നും അദ്ദേഹം പറഞ്ഞു. കേന്ദ്ര തൊഴിൽ മന്ത്രാലയത്തിന്റെ നേതൃത്വത്തിൽ സംഘടിപ്പിച്ച മെഗാ തൊഴിൽ മേള ഉദ്ഘാടനം ചെയ്ത് സംസാരിക്കുകയായിരുന്നു അദ്ദേഹം. സമ്മേളനത്തിൽ എ.എൻ. രാധാകൃഷ്ണൻ അധ്യക്ഷത വഹിച്ചു. ന

00=====+++++=====+++++=====+++++=====00

ഫ്യൂച്ചർ ഉച്ചകോടി

കേരളത്തിൽ ഡിജിറ്റൽ വിപ്ലവത്തിന് കളമൊരുക്കുന്ന ഫ്യൂച്ചർ ഉച്ചകോടി വ്യാഴം, വെള്ളി ദിവസങ്ങളിൽ കൊച്ചിയിൽ നടക്കും. ലോകത്തിന്റെ വിവിധ ഭാഗങ്ങളിൽ നിന്നുള്ള വിവര വ്യവസായ വിദഗ്ധർ, സംരംഭകർ, പ്രൊഫഷണലുകൾ തുടങ്ങിയവർ സംബന്ധിക്കും. കേരളത്തിൽ ആദ്യമായാണ് ഇത്തരത്തിലുള്ള ഡിജിറ്റൽ ഉച്ചകോടി നടക്കുന്നത്. “റൂവേർഡ്സ് എ ഡിജിറ്റൽ ഫ്യൂച്ചർ ” എന്നതാണ് ഉച്ചകോടിയുടെ സന്ദേശം. സംസ്ഥാന ഗവൺമെന്റിന്റെ സഹകരണത്തോടെ സ്മാർട്ട്സിറ്റിയാണ് ഉച്ചകോടി സംഘടിപ്പിക്കുന്നത്.

00=====+++++=====+++++=====+++++=====00

ടി. എം.തോമസ് ഐസക് (ഇൻട്രോ)

വിശപ്പുരഹിത കേരളം പദ്ധതിയുടെ പരീക്ഷണാടിസ്ഥാനത്തിലുള്ള തുടക്കം ശനിയാഴ്ച ആലപ്പുഴയിൽ നടക്കുമെന്ന് മന്ത്രി ടി.എം. തോമസ് ഐസക്. ആലപ്പുഴയിൽ “വിശപ്പ് രഹിത കേരളം” പദ്ധതിയുടെ അവലോകന യോഗത്തിൽ സംസാരിക്കുകയായിരുന്നു മന്ത്രി.

കൂടുതൽ വിവരങ്ങളുമായി സുലൈമാൻ

അഗതികളും അശരണരുമായ എല്ലാവർക്കും ഒരു നേരത്തെയെങ്കിലും ഭക്ഷണം വീടുകളിൽ എത്തിക്കുക എന്നതാണ് വിശപ്പുരഹിത

പദ്ധതിയുടെ ലക്ഷ്യം. സംസ്ഥാനത്ത് ആദ്യമായി ആലപ്പുഴ നഗരസഭയിലാണ് പദ്ധതി നടപ്പാക്കുന്നത്. പദ്ധതിയുടെ അടിസ്ഥാന സൗകര്യങ്ങൾ ഒരുക്കുന്നതിന് ഗവൺമെന്റ് 70 ലക്ഷം രൂപ അനുവദിച്ചിട്ടുണ്ട്. ആദ്യഘട്ടത്തിൽ ഗവൺമെന്റ് പണം നൽകി മാതൃക കാണിച്ചെങ്കിലും പൂർണ്ണമായും ഗവൺമെന്റ് സഹായത്തോടെയല്ല പദ്ധതി വിഭാവനം ചെയ്തിട്ടുള്ളതെന്ന് ധനമന്ത്രി പറഞ്ഞു. സന്നദ്ധ സംഘടനകൾ വഴിയും മറ്റ് സമ്പന്നസ്സുകളുടെയും സഹായത്തോടെയാണ് പദ്ധതി തുടർന്നുപോകുക. ആദ്യഘട്ടത്തിൽ 24 വാർഡുകളിൽ പെട്ട 240 ഗുണഭോക്താക്കൾക്കാണ് വീടുകളിൽ ഭക്ഷണം എത്തിക്കുക. പദ്ധതിയുടെ ഗുണഭോക്താക്കളെ സി ഡി എസ്, ആശാവർക്കർ എന്നിവരുടെ സഹകരണത്തോടെയാണ് കണ്ടെത്തിയത്. ഈ ലിസ്റ്റ് ജില്ലാ കളക്ടറും സന്നദ്ധ സംഘടനാ പ്രവർത്തകരും ഉൾപ്പെടുന്ന കമ്മിറ്റി വിശദമായി പഠിച്ച് ഔദ്യോഗികമായി അന്തിമമാക്കും. അനർഹരെ പൂർണ്ണമായി ഒഴിവാക്കാനും അവലോകനയോഗത്തിൽ തീരുമാനമായി.

00====+++++====+++++====+++++====00

ഭക്ഷ്യ സുരക്ഷാ ലൈസൻസ്

ഇന്ത്യയിലെ ആദ്യ സമ്പൂർണ്ണ ഭക്ഷ്യസുരക്ഷാ ജില്ലയായി കൊല്ലത്തെ നാളെ പ്രഖ്യാപിക്കും. ഭക്ഷ്യ ഉൽപ്പാദന വിതരണ വിപണനരംഗത്തുള്ള സ്ഥാപനങ്ങൾ രജിസ്റ്റർ ചെയ്ത് ലൈസൻസ് നേടിയാണ് കൊല്ലം ഈ നേട്ടം കൈവരിക്കുന്നത്. നാളെ മന്ത്രി കെ.കെ. ഷൈലജ പ്രഖ്യാപനം നടത്തും. എം. നൗഷാദ് എം.എൽ.എ. അധ്യക്ഷത വഹിക്കുന്ന ചടങ്ങിൽ കൊല്ലം മേയർ അഡ്വ. വി. രാജേന്ദ്രബാബു, ജില്ലാ പഞ്ചായത്ത് പ്രസിഡന്റ് എം. ശിവശങ്കര പിള്ള, ജില്ലാ കളക്ടർ ഡോ. എസ്. കാർത്തികേയൻ എന്നിവർ മുഖ്യാതിഥികളായിരിക്കും. വളരെ കുറച്ച് ജീവനക്കാർ മാത്രമാണ് കൊല്ലം ജില്ലയിലുള്ളതെങ്കിലും അവർ മുഴുവനും വിവര ശേഖരണത്തിനായി യുദ്ധകാലാടിസ്ഥാനത്തിൽ മുന്നിട്ടിറങ്ങിയാണ് ഈ സംരംഭം വിജയിപ്പിച്ചത്.

00====+++++====+++++====+++++====00

ടി.പി.രാമകൃഷ്ണൻ

സംസ്ഥാനത്ത് പുതിയ ബാർ ഹോട്ടലുകളും കളളുഷാപ്പുകളും അനുവദിക്കില്ലെന്ന് എക്സൈസ് മന്ത്രി ടി.പി.രാമകൃഷ്ണൻ. സുപ്രീംകോടതി വിധിയെ തുടർന്ന് പൂട്ടിപ്പോയ കളളുഷാപ്പുകൾ

മാത്രം തുറക്കാനാണ് അനുമതി. പുതിയ ബാറുകൾക്കുള്ള അപേക്ഷ വന്നാൽ അപ്പോൾ ചർച്ച ചെയ്തു തീരുമാനിക്കുമെന്നും മന്ത്രി പറഞ്ഞു. മദ്യനയത്തിന്റെ പേരിലുള്ള വിവാദങ്ങൾക്ക് അടിസ്ഥാനമില്ല. കൂടുതൽ മദ്യശാലകൾ തുറക്കുമെന്ന പ്രചാരണം ശരിയല്ല. മദ്യവർജനം തന്നെയാണു ഗവൺമെന്റിന്റെ ലക്ഷ്യമെന്നും അദ്ദേഹം അഭിപ്രായപ്പെട്ടു. മദ്യഷാപ്പുകളുടെ എണ്ണം കുടിയെന്ന ആരോപണം തെറ്റാണെന്നും ശ്രീ. ടി.പി. രാമകൃഷ്ണൻ പറഞ്ഞു.

00=====+++++=====+++++=====+++++=====00

വി. മുരളീധരൻ

രാജ്യസഭാംഗമായി തെരഞ്ഞെടുത്ത ബിജെപി ദേശീയ നിർവ്വാഹകസമിതി അംഗം വി. മുരളീധരൻ കണ്ണൂരിൽ ബിജെപി ജില്ലാ കമ്മിറ്റിയുടെ നേതൃത്വത്തിൽ സ്വീകരണം നൽകി. മഹാരാഷ്ട്രയിൽ നിന്നാണ് തെരഞ്ഞെടുക്കപ്പെട്ടതെങ്കിലും കേരളത്തിലെ വിഷയങ്ങളിൽ ഇടപെട്ട് പ്രവർത്തിക്കാനാണ് പാർട്ടി നിർദ്ദേശം നൽകിയിട്ടുള്ളതെന്നും അതനുസരിച്ച് പ്രവർത്തിക്കുമെന്നും വി. മുരളീധരൻ പറഞ്ഞു. കീഴാറ്റൂർ വിഷയത്തിൽ സിപിഐ(എം) ദുർവാശി കാണിക്കുകയാണെന്നും അദ്ദേഹം പറഞ്ഞു. കണ്ണൂർ പശ്ചാമ്പലത്തെ മാരാർജി സ്മൃതിമണ്ഡപത്തിൽ അദ്ദേഹം പുഷ്പാർച്ചന നടത്തി.

00=====+++++=====+++++=====+++++=====00

ഫോട്ടോ ഗ്രാഫർ നിക് ഉട്ട്

ലോക പ്രശസ്ത ഫോട്ടോഗ്രാഫർ നിക് ഉട്ട് ഇന്ന് കണ്ണൂർ ജില്ലയിലെ വിവിധ സ്ഥലങ്ങളിൽ സന്ദർശനം നടത്തി. രാവിലെ അദ്ദേഹത്തിന് തലശ്ശേരി നഗരസഭ സ്വീകരണം നൽകി. തലശ്ശേരിയിലെ ഗുണ്ടർട്ട് ബംഗ്ലാവ്, പിണറായി, പാറപ്രം സമ്മേളന സ്മാരകം, ധർമ്മടം തുരുത്ത്, മുഴപ്പിലങ്ങാട് ബീച്ച് എന്നിവിടങ്ങളിലും അദ്ദേഹം സന്ദർശനം നടത്തി.

00=====+++++=====+++++=====+++++=====00

എൽ.ഡി. ക്ലർക്ക്

2018 മാർച്ച് 30ന് കാലാവധി അവസാനിക്കുന്ന എല്ലാ ജില്ലകളിലെയും എൽ.ഡി.ക്ലർക്ക് റാങ്ക് ലിസ്റ്റിൽ നിന്ന് പരമാവധി നിയമനം നടത്തുന്നതിന് എല്ലാ ഒഴിവുകളും ഈ മാസം 27ന് മുൻ

പി.എസ്.സിക്ക് റിപ്പോർട്ട് ചെയ്യണമെന്ന് വകുപ്പ് മേധാവികൾക്കും നിയമന അധികാരികൾക്കും ഗവൺമെന്റ് കർശന നിർദ്ദേശം നൽകി.

00=====+++++=====+++++=====+++++=====00

എ.ഐ.സി.സി. സമ്മേളനം

ന്യൂഡൽഹിയിൽ നടക്കുന്ന കോൺഗ്രസ് സമ്പൂർണ്ണ സമ്മേളനത്തിന് ഇന്ന് സമാപനം. രാഹുൽഗാന്ധി കോൺഗ്രസ് അധ്യക്ഷ സ്ഥാനം ഏറ്റെടുത്ത ശേഷം ആദ്യത്തെ സമ്പൂർണ്ണ സമ്മേളനമാണ് ന്യൂഡൽഹിയിൽ നടന്നത്. സമാപന സമ്മേളനത്തെ കോൺഗ്രസ് അധ്യക്ഷൻ രാഹുൽ ഗാന്ധി അഭിസംബോധന ചെയ്തു. കഴിഞ്ഞ യു.പി.എ ഗവൺമെന്റിന് രാജ്യത്തിന്റെ പ്രതീക്ഷയ്ക്കൊത്ത് ഉയരാൻ കഴിഞ്ഞിട്ടില്ലെന്ന് രാഹുൽ ഗാന്ധി പറഞ്ഞു.

00=====+++++=====+++++=====+++++=====00

കുമ്മനം

എൻ ഡി എ യുടെ നയപരിപാടി അംഗീകരിക്കുന്ന ആരുടെ മുന്നിലും മുന്നണിയുടെ വാതിൽ തുറന്നിട്ടിരിക്കുകയാണെന്ന് ബിജെപി സംസ്ഥാന അധ്യക്ഷൻ കുമ്മനം രാജശേഖരൻ ചെന്നൈയിൽ പറഞ്ഞു. കെ.എം. മാണി അനുകൂലമായി പ്രതികരിച്ചാൽ ഘടകകക്ഷികളുമായി ചർച്ച ചെയ്ത് തീരുമാനമെടുക്കും. ബിഡിജെഎസുമായുള്ള പ്രശ്നങ്ങൾ ചെന്നൈയിൽ ഉപതിരഞ്ഞെടുപ്പിന് മുമ്പ് തീരുമെന്നാണ് പ്രതീക്ഷയെന്ന് അദ്ദേഹം മാധ്യമപ്രവർത്തകരോട് പറഞ്ഞു.

00=====+++++=====+++++=====+++++=====00

കേരള ബ്ലോഗ് എക്സ്പ്രസ്സ് (ഇൻട്രോ)

കേരള ബ്ലോഗ് എക്സ്പ്രസിന്റെ അഞ്ചാമത് എഡിഷൻ തിരുവനന്തപുരത്ത് തുടക്കമായി. ടൂറിസം വകുപ്പ് മന്ത്രി ശ്രീ. കടകംപള്ളി സുരേന്ദ്രൻ തിരുവനന്തപുരത്ത് ഫ്ലാഗ് ഓഫ് ചെയ്തു. കേരള ടൂറിസം ഇന്ന് ഉന്നതങ്ങളിലാണ് നിൽക്കുന്നതെന്നും അതിനുള്ള ഉത്തമ ഉദാഹരണമാണ് ബ്ലോഗ് എക്സ്പ്രസിന്റെ വിജയമെന്ന് മന്ത്രി പറഞ്ഞു.

കൂടുതൽ വിവരങ്ങളുമായി അനിൽ കുമാർ

ട്രിപ്പ് ഓഫ് എ ലൈഫ് ടൈം എന്ന ടാഗുമായി ലോകപ്രശസ്തമായ ബ്ലോഗർമാർ വർഷങ്ങളായി നടത്തി വരുന്ന കേരള യാത്രയുടെ

അഞ്ചാമത് എഡിഷനാണ് ഇന്ന് തുടക്കം കുറിച്ചത്. ഫ്രാൻസ്, അമേരിക്ക, കാനഡ, ജർമ്മനി, ഇറ്റലി, സ്പെയിൻ, ബൾഗേറിയ, റൊമേനിയ, വെനസ്വേല, പെറു തുടങ്ങിയ രാജ്യങ്ങളിൽ നിന്നുള്ള ബ്ലോഗർമാരാണ് രണ്ടാഴ്ച നീണ്ടുനിൽക്കുന്ന കേരള ബ്ലോഗ് എക്സ്‌പ്രസിന്റെ അഞ്ചാമത് എഡിഷനിൽ പങ്കെടുക്കുന്നത്. കേരള ടൂറിസം ഇന്ന് ഉന്നതങ്ങളിലാണ് നിൽക്കുന്നത്. അതിനുള്ള ഉത്തമ ഉദാഹരണമാണ് ബ്ലോഗ് എക്സ്‌പ്രസിന്റെ വിജയമെന്ന് കേരള ബ്ലോഗ് എക്സ്‌പ്രസ് അഞ്ചാമത് എഡിഷന്റെ ഫ്ളാഗ് ഓഫ് നിർവ്വഹിച്ച് മന്ത്രി കടകംപള്ളി സുരേന്ദ്രൻ പറഞ്ഞു. 28 രാജ്യങ്ങളിൽ നിന്നും തെരഞ്ഞെടുത്ത 30 ബ്ലോഗ്‌ഗേഴ്സ് തിരുവനന്തപുരം മുതൽ കാസർഗോഡ് വരെ സഞ്ചരിച്ച് കേരളത്തിന്റെ തനതായ അനുഭവങ്ങൾ സോഷ്യൽ മീഡിയ വഴി തങ്ങളെ പിന്തുടരുന്ന വരുമായി ബ്ലോഗ്‌ഗേഴ്സ് പങ്ക് വയ്ക്കുന്നത് വിജയകരമാണ്. കഴിഞ്ഞ നാല് വർഷമായി നടത്തി വന്ന ബ്ലോഗ് എക്സ്‌പ്രസ് വൻ വിജയം ആയിരുന്നു. കഴിഞ്ഞ വർഷം മാത്രമായി 400 ലേറെ ബ്ലോഗുകൾ സോഷ്യൽ മീഡിയയിലൂടെ പങ്കുവയ്ക്കാനായി എന്നാണ് കണക്കുകൾ സൂചിപ്പിക്കുന്നത്. അതിന്റെ ഫലം കഴിഞ്ഞ വർഷത്തെ ടൂറിസ്റ്റുകളുടെ വരവിലുള്ള വർദ്ധനവിലൂടെ പ്രകടമായിട്ടുണ്ടെന്നും ടൂറിസം മന്ത്രി വ്യക്തമാക്കി.

00=====+++++=====+++++=====+++++=====00

ക്രിക്കറ്റ്

വഡോദരയിൽ നടന്ന ഏകദിന വനിതാ ക്രിക്കറ്റ് മത്സരത്തിൽ ഇന്ത്യയ്ക്കെതിരെ ഓസ്ട്രേലിയക്ക് വിജയം. 97 റണ്ണിനാണ് ഓസ്ട്രേലിയൻ വനിതകൾ ഇന്ത്യയെ പരാജയപ്പെടുത്തിയത്. ടോസ് നേടി ആദ്യം ബാറ്റ് ചെയ്ത ആസ്ട്രേലിയ നിശ്ചിത 50 ഓവറിൽ ഏഴ് വിക്കറ്റ് നഷ്ടത്തിൽ 332 റൺ നേടി. ഓസ്ട്രേലിയയ്ക്ക് വേണ്ടി അലിസ ഹേലി 133 റൺ നേടി ടോപ്പ് സ്കോററായി. മറുപടി ബാറ്റിങ്ങിന് ഇറങ്ങിയ ഇന്ത്യ 45-ാം ഓവറിൽ 235 റൺസിന് എല്ലാവരും പുറത്താവുകയായിരുന്നു. ഇന്നത്തെ വിജയത്തോടെ പരമ്പരയിലെ മൂന്ന് മത്സരങ്ങളും ആസ്ട്രേലിയ സ്വന്തമാക്കി.

00=====+++++=====+++++=====+++++=====00

കെ.കെ.ശൈലജ

പാലക്കാട് ജില്ലാ ആശുപത്രിയിലെ കാത്ത് ലാബിൽ ഹൃദയശസ്ത്രക്രിയകൾ പുനരാരംഭിച്ചു. കുടിശ്ശിക തീർക്കാമെന്ന

ഉറപ്പിൽ കമ്പനികൾ ഉപകരണ വിതരണം പുനരാരംഭിച്ചതോടെയാണ് ശസ്ത്രക്രിയകൾ തുടങ്ങിയത്. ജില്ലാ ആശുപത്രിയുടെ സമഗ്രവികസനത്തിനു മാസ്റ്റർ പ്ലാൻ തയ്യാറാക്കുമെന്ന് കഴിഞ്ഞദിവസം ആശുപത്രി സന്ദർശിച്ച മന്ത്രി കെ.കെ.ശൈലജ പറഞ്ഞിരുന്നു.

00=====+++++=====+++++=====+++++=====00

നീർത്തട മാസ്റ്റർ പ്ലാൻ-ഭാരതപ്പുഴ

ഹരിതകേരളം മിഷന്റെ ഭാഗമായി പാലക്കാട് ജില്ലാ പഞ്ചായത്ത് നടപ്പാക്കുന്ന ഭാരതപ്പുഴ പുനരുജ്ജീവന പദ്ധതിയുടെ ഭാഗമായുള്ള നീർത്തട മാസ്റ്റർ പ്ലാൻ രേഖകൾ പൂർത്തിയാക്കി. ആലത്തൂർ,നെന്മാറ, കൊല്ലങ്കോട് കുഴൽമന്ദം പാലക്കാട് ശ്രീകൃഷ്ണപുരം ബ്ലോക്ക് പഞ്ചായത്തുകളിലെ 34 ഗ്രാമ പഞ്ചായത്തുകളിൽ നീർത്തട രേഖകൾ പൂർത്തിയാക്കിയതായി അധികൃതർ അറിയിച്ചു.

00=====+++++=====+++++=====+++++=====00

എ.ടി.എം.

കൊല്ലം കൊട്ടിയം തഴുത്തലയിൽ എടിഎം പൊളിച്ച് പണം കവർന്ന സംഭവത്തിൽ പോലീസ് അന്വേഷണം ഊർജിതമാക്കി. ഇന്ത്യ വൺ കമ്പനിയുടെ എടിഎമ്മിലെ മോഷണം രാവിലെയാണ് ശ്രദ്ധയിൽ പെടുന്നത്. ആറ് ലക്ഷത്തിലധികം രൂപ നഷ്ടമായതായി കമ്പനി അധികൃതർ പറയുന്നു. കട്ടർ ഉപയോഗിച്ച് മുറിച്ചാണ് എടിഎം മെഷീനിൽ നിന്ന് പണം അപഹരിച്ചിരിക്കുന്നതെന്ന് പോലീസ് പറഞ്ഞു. എടിഎമ്മിലെ ക്യാമറ ദൃശ്യങ്ങൾ പരിശോധിച്ചെങ്കിലും മുഖം മറച്ചിരിക്കുന്നതിനാൽ മോഷ്ടാവിനെ തിരിച്ചറിയാൻ സാധിച്ചിട്ടില്ല. ഫോറൻസിക് സംഘമെത്തി തെളിവ് ശേഖരിച്ചു.

00=====+++++=====+++++=====+++++=====00

ഡി.പി. സി. അംഗീകാരം

പദ്ധതി നിർവഹണ രംഗത്തെ കാലതാമസം ഒഴിവാക്കി, സാമ്പത്തിക വർഷത്തിന്റെ തുടക്കത്തിൽ തന്നെ പ്രവർത്തനങ്ങൾ ആരംഭിക്കുന്നതിനായി ഇടുക്കി ജില്ലാ ആസൂത്രണ സമിതി ഒൻപത് തദ്ദേശ സ്ഥാപനങ്ങളുടെ 994 വികസന പദ്ധതികൾക്ക് അംഗീകാരം നൽകി.

00=====+++++=====+++++=====+++++=====00

അന്യസംസ്ഥാന തൊഴിലാളികളുടെ മരണം

പാലക്കാട് മണ്ണാർക്കാട് ഉറങ്ങികിടക്കുന്നവരുടെ മേൽ ബസ് കയറി രണ്ട് ഇതര സംസ്ഥാന തൊഴിലാളികൾ മരിച്ച സംഭവത്തിൽ ബസ്സും ബസ് ഡ്രൈവറെയും പോലീസ് കസ്റ്റഡിയിൽ എടുത്തു. മണ്ണാർക്കാട്-തൃശ്ശൂർ റൂട്ടിൽ സർവ്വീസ് നടത്തുന്ന സ്വകാര്യ ബസ്സാണ് പോലീസ് കസ്റ്റഡിയിൽ എടുത്തത്.

00=====+++++=====+++++=====+++++=====00

അപ്പലേറ്റ് കമ്മിറ്റി

തദ്ദേശ ഭരണ സ്ഥാപനങ്ങളുടെ നടപ്പ് സാമ്പത്തിക വാർഷിക പദ്ധതിയിൽ ഗ്രാമ-ബ്ലോക്ക് പഞ്ചായത്തുകളുടെയും നഗരസഭകളുടെയും പ്രൊജക്ടുകൾക്ക് അംഗീകാരം നൽകുന്നതും, സാങ്കേതികാനുമതി സംബന്ധിച്ച തീരുമാനങ്ങളിലുള്ള പരാതികൾ പരിശോധിക്കുന്നതിനും ഇടുക്കി ജില്ലാതലത്തിൽ അപ്പലേറ്റ് കമ്മിറ്റി രൂപവത്കരിച്ചു.

00=====+++++=====+++++=====+++++=====00

എ കെ ബാലൻ സന്ദർശിച്ചു

കഴിഞ്ഞ ദിവസം അന്തരിച്ച പ്രശസ്ത സാഹിത്യകാരൻ എം. സുകുമാരന്റെ കുടുംബാംഗങ്ങളെ സാംസ്കാരിക വകുപ്പ് മന്ത്രി എ.കെ.ബാലൻ സന്ദർശിച്ച് അനുശോചനം അറിയിച്ചു. തിരുവനന്തപുരത്ത് പ്രശാന്ത് നഗറിലെ വസതിയിലെത്തിയാണ് ഭാര്യയെയും മകളെയും മന്ത്രി അനുശോചനം അറിയിച്ചത്.

00=====+++++=====+++++=====+++++=====00

00+++++=====+++++=====+++++00

00=====+++++=====00

00+++++00